

فارسی سے اردو میں ترجمے کی روایت آغاز سے ۱۸۵۷ء تک

سپیراختر☆

فارسی اور انگریزی دو ایسی غیر ملکی زبانیں ہیں جنہیں برصغیر پاکستان و ہند میں غیر معمولی عروج و ترقی حاصل ہوئی، اور برصغیر کے اہل قلم نے ابلاغ نکر اور تریل اطلاعات کے لیے ان سے پورے طور پر کام لیا۔ فارسی، اصلًا فارس کے رہنے والوں کی زبان ہے جو جنوب مغربی ایران کا ایک صوبہ ہے، تاہم فارس کی زبان کا دائرہ اس خطے کے حکمرانوں کے اقتدار کے ساتھ بڑھتا چلا گیا۔

برصغیر میں فارسی زبان کا نفوذ واشر

فارسی زبان و ادب کے مؤرخین کی ایک رائے یہ ہے کہ فارسی نے حالیہ شکل نویں صدی عیسوی میں اختیار کی، تاہم اس کی جڑیں ماضی میں بہت گہری ہیں۔ اوستائی اور پہلوی، فارسی کی ابتدائی شکلیں تھیں۔ اس حوالے سے دیکھا جائے تو فارسی اور برصغیر پاکستان و ہند کے روابط کی تاریخ صدیوں پرانی ہے۔ بعض اہل قلم کے نزدیک بخاشی خاندان (۳۲۳ - ۵۵۰ق م) کے کوروش اعظم کی سلطنت میں برصغیر کے شمال مغربی علاقے کا کچھ حصہ شامل تھا، اور اگر اس بیان کے ناقیدین کی میں مخ کو درست بھی مان لیا جائے تو داریوش کے زمانے کے سنگی کتبوں کی تحریریں گندھارا کو بخاشی سلطنت کا حصہ ماننے پر مجبور کر دیتی ہیں، اور الناس علی دین ملوکہم کے ہمہ گیر اور عالم گیر رواج اور چلن کو دیکھتے ہوئے قیاس کیا جا سکتا ہے کہ بخاشی سلطنت میں شامل گندھارا کی آبادیوں میں لازماً کچھ ایسے لوگ رہے ہوں گے جو حکمرانوں کی زبان — فارسی باستان — جانتے تھے، جو بخاشی میتوں میں سلطنت اور عامۃ الناس کے درمیان رابطے کا ذریعہ تھے۔

بخاشیوں کے بعد آنے والے پارتحی، ساکا، کشان اور ساسانی حکمرانوں نے اس تعلق کو برقرار رکھا ہو گا، تاہم جب ساسانیوں کی طاقت و حشمت کا سورج بڑھتے ہوئے مسلم اقتدار کے سامنے گھنا گیا، اور فارس کے باسی حلقة اسلام میں داخل ہونے لگے، تو فارسی بولنے والوں کے درمیان لئے والے بعض عرب نژاد بھی فارسی شناس بن گئے۔ تیسری صدی ہجری / نویں صدی عیسوی میں جب روکی

(م ۶۹۳ء) خراسان میں نعمہ سرا تھا تو خضدار (بلوچستان) میں ایک عرب امیر کی صاحبزادی رابعہ بنت کعب قزداری بھی اظہارِ جذبات کے لیے یہی زبان استعمال کر رہی تھی۔

دوسری صدی میں برصغیر کے شمال مغربی علاقے اور کابل سمیت موجودہ افغانستان کے بعض حصوں پر، جو کبھی ایرانی سلطنت اور فارسی زبان کے زیر اثر تھے، ہندو شاہیہ کا پرچم لہرا رہا تھا۔ ہندو شاہیہ کے حکمران جسے پال کی معاصر حاکم غزنہ سلطان سبکتگین (م ۷۹۹ء) کے ساتھ ٹھن گئی، اور جسے پال کو شکست ہوئی۔ اس کے بعد سبکتگین کے فرزند و جانشین سلطان محمود غزنوی (م ۱۰۳۰ء) کے لیے برصغیر بازی گاہ بن گیا۔ غزنوی فاتحین نے شمال مغربی برصغیر کو غزنی کے ساتھ ملحق کر لیا، اور اپنی طرف سے یہاں ایک نائب السلطنت کا تقرر کر دیا۔ لاہور اس نائب السلطنت کا انتظامی مرکز تھا، سرکار دربار سے وابستہ افراد — وزریوں، مشیروں، شاعروں، عالموں اور اہل عیش و طرب — کو غزنی و خراسان سے آ آ کر یہاں جمع ہونا ہی تھا، تاہم ان کے ساتھ فارسی بولنے والے متعدد خاندان بہتر معاشی حالات کی امید میں نقل مکانی کر کے یہاں آ گئے۔ ”تاریخ سلاطین اہل غزنیں“ کے مؤلف نے اس دور کے ایک صاحب علم وزیر ابو نصر فارسی کی علمی سرگرمیوں کے ذکر میں ضمناً لکھا ہے کہ ”جوق در جوق تشنهان علوم از سائر بلاد ہند و ولایت ہائی کا شغرو ماوراء انہر و عراق و بخارا و سرقند و خراسان و غزنی وغیرہ ذالک ازان خیرات منشعب می شدند، چنانکہ یک آبادانی نور حدود لاہور پدید آمد“۔ ۲

غزنوی دورِ اقتدار (تا ۱۱۸۶ء) میں شمال مغربی برصغیر اور پنجاب میں مسلم ادب و دانش کا جو ذخیرہ وجود میں آیا، اس کا بڑا حصہ فارسی زبان ہی میں ہے۔ بعد ازاں شہاب الدین محمد غوری کی عسکری مہمات اور اس کے جانشینوں کی جرأت آزمائی کے نتیجے میں سلطنت دہلی قائم ہوئی، اور تیرہویں صدی کے آغاز سے انیسویں صدی تک فارسی مسلم برصغیر کی ثقافتی زبان بنی رہی۔ اسی زمانے میں مقامی آبادی، اور شمال مغرب سے آنے والے فارسی دانوں، ترکوں اور افغانوں کے باہمی میں مlap سے ایک نئی زبان وجود میں آئی جو آج اردو کے نام سے معروف ہے۔

جناب جبیل جالبی، محمد عوفی (م بعد از ۱۴۳۳ء) کے تذکرہ ”لباب الالباب“ اور امیر خسرو (م ۱۳۲۳ء) کے دیوان ”غرة الکمال“ کے دیباچے کے اس بیان پر، کہ مسعود سعد سلمان (۱۰۲۱-۱۱۲۱ء) کا ایک ”ہندوی“ دیوان بھی تھا، ”ہندوی“ اور ”اردو“ کو متراوِف قرار دیتے ہوئے بارہویں صدی کے آغاز میں اردو زبان میں ایک شاعر کے پورے دیوان، یا دوسرے لفظوں میں ایک کتاب کی موجودگی کے قائل نظر آتے ہیں۔ ۳ مسعود سعد سلمان کے ”ہندوی“ دیوان کا کوئی نسخہ دستیاب نہیں، اور نہ اس

کے ”ہندوی“ اشعار اتنی تعداد میں ملتے ہیں کہ بارہویں صدی میں اردو کو ایک ثروت مند زبان مان لیا جائے، مزید براں مسعود سعد سلمان کے کم و بیش دو صدی بعد کے امیر خسرہ کے ہاں جن ”ہندوی“ کلمات و محاورات، یا کہہ مکر نبیوں کا تذکرہ کیا جاتا ہے، ان سے بھی واضح ہے کہ اردو ابھی ارتقاء کی ابتدائی منزل میں تھی۔ سلاطین دہلی کے بعد مغلوں کا اقتدار جوں جوں آگے بڑھتا ہے، اردو زبان غصہ تی چلی جاتی ہے، اور بعض نقادوں نے زبان کے نکھار اور قبول عام کی وجہ سے اردو کو مغلوں کی دین ہی قرار دیا ہے۔

معاشرے کے اعلیٰ طبقوں میں، اردو کے بال پر نکال لینے کے باوجود، فارسی کی مقبولیت میں کوئی فرق نہ آیا، حتیٰ کہ مغلوں کے عہد زوال (۱۷۰۷ء - ۱۸۵۷ء) میں مرکز گریز مرہٹوں نے بھی مغلوں کی طرح فارسی کی دفتری حیثیت قائم رکھی۔ ان کے ہاں اکثر عہدوں کے نام تک فارسی تھے، اور سرکاری خط و کتابت، نیز کاروبار سلطنت چلانے کے لیے کائنستھ ہندو ملازم رکھے جاتے تھے جو فارسی انشاء و زبان میں مہارت رکھتے تھے۔ سکھوں کا راج ایک خالص مسلم خط میں قائم ہوا تھا، جہاں اسلامی علوم کے مرکز تھے، اس لیے انہیں بھی فارسی سے مفر نہ تھا۔ ان کا جملہ کاروبار سلطنت فارسی میں ہوتا تھا، اور فقیر عزیز الدین (وزیر مہاراجا رنجیت سنگھ) نہ صرف فارسی زبان کا ماہر تھا، بلکہ اپنے وقت کا ایک نمایاں شاعر و ادیب بھی تھا، اور جب ایسٹ انڈیا کمپنی ایک تجارتی ادارے سے حکمران قوت بن گئی تو اس نے بھی ابتداء میں فارسی ہی کو دفتری زبان کے طور پر قبول کیا، تمام حسابات اور ملکی معاملات اسی زبان میں انجام دیے جاتے تھے۔

ایسٹ انڈیا کمپنی اور فارسی زبان کی سرپرستی

کمپنی کو آغاز میں حکومت و سلطنت سے چندال دلچسپی نہ تھی، بلکہ زیادہ سے زیادہ منافع کمانا اس کا اول و آخر مقصد تھا۔ کمپنی کے کارپرداز ترجمانوں کی وساطت سے مقامی آبادی سے رابطہ رکھتے تھے۔ کمپنی کے ریکارڈ میں ایسے متعدد ترجمانوں، مشیوں اور وکیلوں کا ذکر آتا ہے۔ یہ وہ دور تھا جب برطانیہ میں برصغیر کو ”ارض عجائب“ (Land of Wonders) سمجھا جاتا تھا، اور کمپنی کے کارپردازوں کو مستشرق اہل علم کے زیراٹ برصغیر کی علمی زبانوں — سنکریت، عربی، فارسی — اور علوم و فنون سے دلچسپی تھی۔ وارن پیسٹنگر جو ۱۷۷۲ء میں فورٹ ولیم کلکتہ کا گورنر بنا، مشرقی علوم والنسہ کا زبردست حامی تھا، وہ خود فارسی شناس تھا، جس کا ثبوت یہ ہے کہ ۱۷۵۵ء میں شانی علاقوں میں تجارتی امکانات کا جائزہ لینے کے لیے جو تحقیقاتی کمیٹی مقرر ہوئی تھی، اس کے سربراہ کے طور پر وہ خود شانی علاقوں

کے نوابوں اور راجاؤں کے درباروں میں گیا جہاں فارسی میں کاروبار انجام دیا جاتا تھا۔ وارن پیسٹنگز کی فارسی زبان سے ذاتی وجہ پر، اور اس کی نگاہ میں فارسی کی اہمیت ہی تھی کہ اس نے کلکتہ میں ایک مدرسے کی بنیاد رکھی جس میں کمپنی کے انگریز ملازمین کو فارسی سکھائی جاتی تھی، گویا یہ تجربہ کامیاب ثابت نہ ہو سکا، تاہم سرکاری وعداتی سطح پر فارسی کا چلن قائم رہا۔ عدالتوں میں مسلم آبادی کے مقدمات نمٹانے، نیز کمپنی کی ملازمتوں کے لیے افراد کی تیاری کی خاطر مدرسہ عالیہ کلکتہ (تاسیس: ۱۸۷۱ء) قائم کیا گیا جس میں فارسی اور عربی کی تعلیم پر زور تھا۔

اُردو میں ابتدائی تصنیف و تالیف

اٹھارہویں صدی کے آخر تک شاہی ہند میں فارسی زبان کی سرکاری سرپرستی کے باوجود بہت پہلے، پندرہویں صدی میں جنوبی ہند میں اردو میں باقاعدہ تصنیف و تالیف شروع ہو چکی تھی۔ ۶۔

”مثنوی کدم راؤ پدم راؤ“ سلطان احمد شاہ ولی یہمنی کے دور حکومت (۱۴۲۱ - ۱۴۳۴ء) میں فخر دین نظامی نے نظم کی تھی۔ چشتی سلسلے کے بزرگ میراں جی شمس العთاق (م ۱۴۹۶ء) کی منظومات — ”خوش نامہ“، ”خوش نفرز“، ”شہادت الحقيقة“ اور ”مغز مرغوب“ — سینکڑوں اشعار پر مشتمل ہیں۔ شاہ اشرف بیباںی (م ۱۵۲۸ء) کی منظوم تصانیف — ”لازم المبتدی“، ”واحد باری“ اور ”نوسرہاڑ“ — موضوعی تنوع کی حامل ہیں۔ ”لازم المبتدی“ میں طہارت و وضو اور نماز روزے کے سائل کا بیان ہے۔ ”واحد باری“ (”خلق باری“ کے طرز پر) عربی و فارسی اور اردو کی لغت ہے اور ”نوسرہاڑ“ میں واقعات کربلا کا نقشہ کھینچا گیا ہے۔ ”نوسرہاڑ“ (تالیف و نظم: ۱۵۰۳ء) نام رکھنے کی وجہ یہ ہے کہ اس مثنوی میں نو باب ہیں، اور ہر باب شاعر کی نظر میں ایک انمول ہار کی حیثیت رکھتا ہے۔

عوامی سطح پر اردو کے فروغ و ترویج کے ساتھ ساتھ سرکاری سطح پر یہ یہمنی سلاطین دکن کی اردو دوستی کا نتیجہ تھا کہ یہمنی دفاتر اردو میں کام کرنے لگے تھے۔ یہمنیوں کے زوال پر جب عادل شاہی خانوادہ حکومت بیجاپور میں برساقدار آیا تو ابتداء میں اردو اور فارسی میں سے کسی ایک کو سرکاری زبان کے طور پر اپنانے میں اختلاف رہا، کبھی اردو اور کبھی فارسی میدان جیتی رہی، تاہم ابراہیم عادل شاہ ثانی مؤلف ”کتاب نورس“ جب تخت نشین ہوا تو اردو کے قدم جم گئے (۱۵۸۰ء)۔ اردو تصنیف و تالیف قدم پر قدم آگے بڑھتی رہی۔ میراں جی شمس العთاق کے بیٹے شاہ برهان الدین جام (۱۵۸۲ء) نے نظم و نثر میں کتابیں لکھیں۔ ”کلمۃ الحقائق“ اور ”رسالہ وجودیہ“ تصوف کے موضوع پر ان کی نشری کاوشیں ہیں۔ شیخ احمد گجراتی نے ”مثنوی یوسف زیلچا“ (تالیف ماہین ۱۵۸۰-۱۵۸۸ء) اور

مثنوی ”لیلیِ مجنون“، لکھیں۔ شیخ احمد گجراتی کی ”مثنوی یوسف زینا“، نظامی کی ”کدم راؤ پدم راؤ“، کے بعد دوسری معلوم قابل ذکر مثنوی ہے۔

ابراهیم عادل شاہ ثانی کی ”کتاب نورس“ (تالیف ۱۵۹۷ء) جس میں سترہ راگوں کے تحت ۵۹ گیت اور سترہ دوہرے یک جا کیے گئے ہیں، کے علاوہ جو تصانیف سامنے آئیں، ان میں عبدالکی ”مثنوی ابراہیم نامہ“ (تالیف ۱۶۰۳ء) بہت نمایاں ہے۔

میراں جی شمس العاشق اور ان کے صاحبزادے شیخ برہان الدین جامن سے مسلک سلسلہ تصور کے ادیبوں اور شاعروں — شیخ غلام محمد داول (م ۱۶۵۷ء)، شیخ محمود خوش دہاں اور شاہ امین الدین اعلیٰ (م ۱۶۷۵ء، فرزند شیخ برہان الدین جامن) نے سلسلہ تصنیف و تالیف جاری رکھا۔ سترہ ہویں صدی کے آغاز میں ملا اسداللہ وجہی (م ۱۶۵۹ء) نے مثنوی ”قطب مشتری“ تالیف کی (م ۱۶۰۹ء)۔ وجہی کی نثری تصنیف ”سب رس“ (تالیف ۱۶۳۵ء) سے اردو ادب کے قاری بخوبی واقف ہیں۔ ایک اور تصنیف ”تاج الحقائق“ بھی وجہی کی جانب منسوب کی جاتی ہے، مگر محتاط اہل علم کے نزدیک یہ انتساب درست نہیں کے۔ غواسی کی مثنویاں ”سیف الملوك و بدیع الجمال“ (م ۱۶۲۵ء) اور ”طوطی نامہ“ (م ۱۶۳۹ء)، مقینی کی ”چندر بدن و مہیار“، محمد بن احمد عاجز کی ”یوسف زینا“ (م ۱۶۳۳ء) اور ”لیلیِ مجنون“ (م ۱۶۳۶ء)، ملک خوشنود کی ”بنت سنگھار“ (م ۱۶۴۰ء)، صنعتی کا ”قصہ بے نظیر“ (م ۱۶۴۰ء)، کمال خان رستمی کا ”خاور نامہ“ (م ۱۶۴۰ء)، ابن نشاطی کی ”پھول بن“ (م ۱۶۵۵ء)، نصرتی (م ۱۶۷۴ء) کا ”علی نامہ“ اور ”فتح نامہ بہلوں خان“، اور سید میراں میاں خان ہائی بیجاپوری (م ۱۶۷۷ء) کی ”یوسف زینا“ چند اہم مثنویاں ہیں۔

جنوبی ہند میں اردو کی اس ترویج اور ترقی کے ساتھ شماں ہند میں گو اتنی تصانیفات دستیاب نہیں ہیں، تاہم اردو مدرسون اور مکتبوں میں ذریعہ تعلیم بن پکھی تھی، اس سے بھی انکار نہیں کیا جا سکتا کہ ان مدارس میں فارسی ادبیات نصاب کا جزو غالب تھیں۔ میر عبدالواسع ہانسوی کی ”غراہب اللغات“ (تالیف عہد اور نگ رزیب عالمگیر) اردو الفاظ کی لغت ہے جو طلبہ کی درسی ضرورتوں کے تحت لکھی گئی تھی۔ بعد ازاں سراج الدین علی خان آرزو (م ۱۷۵۶ء) کی ”نوادر الالفاظ“ اسی سلسلے کی اگلی کڑی کے طور پر مرتب کی گئی تھی۔ اس کے ساتھ ساتھ عامۃ الناس کی تعلیم و تربیت کے لیے مذہبی تصانیف بھی اردو میں لکھی جانے لگی تھیں۔ شیخ عبداللہ انصاری کی ”فتھہ ہندی“ (تالیف ۱۶۶۳ء) اور شیخ محبوب عالم ساکن جہجر کی تصانیف — ”محشر نامہ“، ”مسائل ہندی“ اور ”ورد نامہ“ — اسی قبیل کی تالیفات ہیں۔

ابتدائی اردو تصنیفات پر فارسی ادب کا اثر

سترہویں صدی میں لکھی گئی نشری کتابوں اور منظوم تخلیفات کے موضوعات وہی ہیں جو برصغیر کی فضا میں فارسی زبان و ادب کے تھے۔ ان اصحاب علم کی ساری تعلیم و تربیت فارسی مدارس کے ماحول میں ہوئی تھی، اس لیے ابتدائی اردو نظم و نثر پر ہر لحاظ سے فارسی کی چھاپ دکھائی دیتی ہے، اور ان کے مآخذ بھی فارسی کتابیں ہیں۔ ملاوجہ کی ”سب رس“ ہی کو لیجھے جو محمد یحییٰ ابن سپک فقہائی نیشاپوری کی تصنیف ”ستور عشقان“ (تالیف ۱۴۳۶ء) کے نشری خلاصے ”قصہ حسن و دل“ سے مانخوذ ہے۔ اوپر کی سطروں میں ”یوسف زلیخا“ نام کی ایک سے زیادہ مشنویوں کا ذکر کیا گیا ہے، اور فارسی کے درسی ادب سے لگاؤ رکھنے والا ہر شخص آسانی سمجھ سکتا ہے کہ مشنوی نگار اپنے مآخذ کی نشاندہی کریں یا نہ کریں، یہ معلوم ہو جاتا ہے کہ ان کے قصے کا تابانا مولانا نور الدین جامی (م ۱۴۹۲ء) کی کتاب سے لیا گیا ہے۔ یہی حال اکثر دوسری مشنویوں کا ہے، تاہم میں برس پہلے کے ایک طالب علمانہ جائزے ۸ سے معلوم ہوتا ہے کہ سترہویں صدی میں کم از کم دس بارہ ایسی کتابیں تصنیف ہوئیں جن کے لکھنے والوں نے خود بتایا ہے کہ وہ فارسی متون کو اردو میں منتقل کر رہے ہیں، اور جن لوگوں نے اس امر کا اظہار کیے بغیر ترجمے کیے، ان کی تعداد اس سے کہیں زیادہ ہے۔

ان اعداد و شمار کے بارے میں اہل علم باہم اختلاف کر سکتے ہیں، کیوں کہ ترجمہ، تنجیص اور اخذ و اکتساب کی سرحدیں باہم ملی ہوئی ہیں۔ ایک مترجم اپنی کاوش کو ترجمہ کہتا ہے، مگر تقدیم نگار اسے ترجمے کے بجائے تنجیص سمجھتے ہیں، یا ترجمے سے زیادہ ترجمانی خیال کرتے ہیں، اسی طرح کوئی شاعر اپنی کاوش کے طبع زاد ہونے کا دعویٰ کرتا ہے، مگر نقاد اس کے مآخذ کی نشان دہی کرتے ہوئے اسے ترجمہ یا تنجیص قرار دے دیتے ہیں۔

سترہویں صدی سے فارسی سے اردو تراجم

سترہویں صدی میں فارسی سے اردو میں جو تراجم ہوئے، ان میں سے چند ایک یہ ہیں: ”پھول بن“ (ابن نشاطی)، ”طوطی نامہ“ (غواصی)، ”جنت سکار“ (ملک خوشنود)، ”خاور نامہ“ (رستمی)، ”سراج التواریخ، ترجمہ شاہنامہ فردوسی“ (نذر علی)، ”ترجمہ شماک الاتقیاء“ (میران یعقوب دکنی)، ”قصہ ابو شحمة“ (ناشنا)، ”روضۃ الشہداء“ (سیوا)، ”ترجمہ قصہ فیروز شاہ“ (سید محمود)، ”نور نامہ“ (عنایت شاہ)، ”یوسف زلیخا“ (امین گودھروی)، ”قصہ حسن و دل“ (شاہ حسین ذوقی) اور ”لیلی مجنوں“ (محمد بن احمد عاجز)۔

”طوطی نامہ“ کی اصل سنسکرت زبان میں ہے۔ کسی نامعلوم صاحب ذوق نے اسے فارسی میں منتقل کیا تھا، مگر زبان نہایت مغلق اور مشکل تھی جسے ضیاء الدین خوشی (م ۱۳۲۹ء) نے بعض اضافات کے ساتھ سلیس اور رواں فارسی نثر میں لکھا (تالیف ۱۳۲۹ء)۔ غواصی کا ”طوطی نامہ“ اسی کا منظوم ترجمہ ہے۔ ترجمے کی طرف ان الفاظ میں اشارہ کیا گیا ہے:

ہوئے حضرت خوشی مج مد
دیا میں اسے تو روانج اس سند
پر آنندہ خاطر نہ کر اس بدل
کیا ترجمع [کندا] مختصر اس بدل

ابن نشاطی کی ”پھول بن“ فارسی قصہ ”بساتین“ کا ترجمہ ہے:

بساتین جو حکایت فارسی ہے
اطافت دیکھنے کی آرسی ہے
بچن کے باغ کی لے باغبانی
بساتین کی کئی سو ترجمانی

ملک خوشنود کی ”جنت سنگار“ امیر خسرو کی ”ہشت بہشت“ کا آزاد ترجمہ ہے۔ کمال خان رستمی کا ”خاور نامہ“ ابن حسام (یا حسام الدین) قہستانی (م ۱۴۷۰ء) کے ”خاور نامہ“ کا ترجمہ ہے جو آخرالذکر نے ”شاہنامہ فردوسی“ کے تتبع میں حضرت علیؑ اور ان کے ساتھیوں کے جنگی کارناموں کے ذکر میں نظم کیا تھا۔ اس کی کوئی تاریخی بنیاد نہیں، بلکہ ”قصہ امیر حمزہ“ کی مانند کہانیوں کا مجموعہ ہے۔ ”ترجمہ شہل الاقیاء“ میراں یعقوب کی کاؤش ہے جو خواجہ رکن الدین عماوہ کاشانی (خلیفہ خواجہ برہان الدین غریب) کی فارسی تالیف کا ترجمہ ہے۔ ”شاہنامہ فردوسی“ اور اس کے انتخاب کے پانچ چھ ترجمے ملتے ہیں، اور ان میں قدیم ترین ترجمہ نذر علیؑ کا ہے۔ سیو اکا ترجمہ ”روضۃ الشہداء“ اسی نام کی کتاب (مؤلفہ کمال الدین حسین بن علی واعظ کاشقی) کا اردو روپ ہے۔ عاجز کی مشتوی ”لبیلی مجنوں“ اسی نام کی ہاتھی (م ۱۵۲۱ء) کی مشتوی کا ترجمہ ہے۔

اٹھارہویں صدی

اٹھارہویں صدی میں اردو ادب کی ثروت میں جہاں دن دونی رات چوگنی ترقی ہوئی، وہیں فارسی سے مذهب و اخلاق، تاریخ و تذکرہ اور داستانی ادب کے بعض متون کے ترجمے ہوئے۔ مذهبی

م الموضوعات پر ”سراج المؤمنین“، (حسین دکنی)، ”معرفت السلوك“، (شیخ محمود چشتی)، ”دعاۓ سریانی“، ”نام حق“ (شرف الدین بخاری)، ”ریاض العارفین“ (ناشناس)، ”روضۃ الشہداء“ (حسین بن علی واعظ کاشفی)، ”قصہ شہادت حسین“ (ناشناس)، ”قصص الانبیاء“ (ناشناس) اور ”مناقب غوثیة“ (شیخ محمد صادق شہابی) کے متون اردو نظم و نثر میں منتقل ہوئے۔ ”روضۃ الشہداء“ کو دکن کی مخصوص مذہبی فضا میں بالخصوص قبولیت حاصل ہوئی۔ اس کے منظوم ترجمے ولی ویلوری اور سید میرولی خان مولس نے کیے۔ آخرالذکر نے اپنے ترجمے کو ”ریاض الطاہرین“ یا ”حادثات کربلا“ کا نام دیا۔ نشری ترجمہ ”وسیلة النجاة“ کے نام سے حسن بیگ نے کیا، اور شمالی ہند میں کاشفی کی ”روضۃ الشہداء“ نے فضل علی فضلی کی ”کربل کتھا“ کی شکل اختیار کی۔

فارسی ادب داستانوں کے حوالے سے بہت ثروت مند ہے، اور داستان گوئی معاشرتی تہذیب و تفریح کا ایک ذریعہ ہے۔ اٹھارہویں صدی کے اردو مترجمین نے ”انوارِ سہیلی“ (کاشفی)، ”پداموت“ (ملاء عبدالشکور بزمی)، ”پداموت“ (عقل خان رازی)، ”قصہ چہار درویش“ (حکیم محمد علی معصوم)، ”مثنوی خرسو و شیرین“ (نظای گنجوی)، ”مثنوی لیلی و محنوں“ (نظای گنجوی)، ”سنگھان بتیسی“ (چتر بھج داس کاستھ)، ”قصہ رضوان شاہ و روح افزا“ (ناشناس)، ”قصہ گل با صوبہ“ (ناشناس)، ”قصہ کامروپ و کام لتا“ (سید محمد مراد لائق)، ”قصہ لعل و گوہر“ (ناشناس)، ”مفرح القلوب“ (تاج الدین مفتقی)، ”یوسف و زلیخا“ (نور الدین عبدالرحمن جامی) اور دوسری فارسی عشقیہ اور اخلاقی داستانیں اردو میں منتقل کیں۔ ”مثنوی مولانا روم“ کے بیس کامل اور جزوی ترجموں میں سے ایک منظوم ترجمہ ”بیڑاہن یوسفی“ اٹھارہویں صدی میں مکمل ہوا تھا۔ خواجو کرمانی کی مثنوی ”مطلع الانوار“ کا ترجمہ ولی ویلوری نے نظم کیا، اور خواجه فرید الدین عطار کی ”منطق الطیر“ اور عطار سے منسوب ”مثنوی گل و ہرمز“ کو وجیہ الدین وجدي (م بعد از ۱۷۲۴ء) نے بالترتیب ”پچھی باچھا“ اور ”مثنوی تحفہ عاشقال“ کے نام سے نظم کیا۔

ایسٹ انڈیا کمپنی کی جانب سے اردو کی سرپرستی

یہ اور دوسرے تراجم اردو کی بڑھتی ہوئی مقبولیت کا نتیجہ تھے۔ یہی دور تھا جب مشرقی ہندوستان میں ایسٹ انڈیا کمپنی ملک گیری کے راستے پر پڑ گئی تھی۔ کمپنی کے ڈائریکٹروں کو تو زیادہ سے زیادہ تجارتی مفادات حاصل کرنے سے غرض تھی، مگر بر صیر میں کام کرنے والے اس کے کارکنوں کو ملک گیری میں لوٹ مار کے زیادہ موقع نظر آتے تھے، تجربے نے ان پر واضح کر دیا تھا کہ ان کی سیاسی سرگرمیاں وقت کے ساتھ بڑھتی جائیں گی، اور اس مقصد کے لیے مقامی آبادی کی نفیات، اس

کی معاشرت اور تاریخ و تہذیب کو سمجھنا ضروری ہے۔ اس پس منظر میں انہوں نے اپنے کارکنوں کو اردو زبان سکھانے کا اہتمام کیا۔

فارسی کے بجائے اردو کو اہمیت دینے کا سبب یہ نظر آتا ہے کہ یورپ کی نشأۃ ثانیہ میں زبانوں کا معاملہ اسی طرح طے کیا گیا تھا۔ مذہبی قیادت نے مختلف زبانیں بولنے والوں پر لاطینی زبان مسلط کر رکھی تھی۔ باہل لاطینی میں دستیاب تھی، یہی کلیسیا میں وعظ و نصیحت کی زبان تھی، اور عامتہ الناس باہل سے براہ راست استفادہ کرنے سے عاری تھے، چنانچہ کلیسیا کی اس پالیسی کو بدلتے کے لیے تحریکیں لٹھیں، مصلحین نے اپنی اپنی زبانوں میں باہل کو پڑھانا پڑھانا شروع کیا، اس کے ترجمہ ہوئے، اور یوں یورپ میں اصلاح فکر کی داغ بیل پڑی تھی۔ اشرافیہ کے بال مقابل عامۃ الناس کی زبان کو اہمیت دینے کا یہ رجحان ایسٹ انڈیا کمپنی کے اہل دماغ کے پیش نظر تھا، چنانچہ ۱۸۰۰ء میں لارڈ ولزلی نے کمپنی پر جب یہ واضح کیا کہ ”کمپنی کے انگریز سول سروٹس کو محض ایک تجارتی ادارے کا ایجنت نہیں سمجھا جا سکتا، وہ اب دراصل ایک طاقتور شہنشاہ کے وزیر اور افسر ہیں“، تو کمپنی کے ملازمین کو دیسی زبانیں، اور بالخصوص اردو سکھانے، اور مقامی آبادی کی تہذیب و تاریخ، نفیات و معاشرت اور انداز فکر سے واقف کرنے کے لیے فورٹ ولیم کالج کی بنیاد رکھی گئی۔ فورٹ ولیم کالج اور اس کا کارنامہ متعدد اہل تحقیق کی توجہ کا مرکز رہا ہے، اور اس موضوع پر چند بہت محنت اور عرق ریزی سے لکھی ہوئی کتابیں بآسانی دستیاب ہیں^{۱۰}، اس لیے تفصیل میں جائے بغیر یہ بتانا ہی کافی ہے کہ فورٹ ولیم کالج کے نئیوں نے جہاں تدریسی ضرورت کے لیے طبع زاد کتابیں تصنیف کیں، وہاں فارسی متوں کو من و عن یا کچھ حک و اضافہ کے ساتھ اردو میں منتقل کیا۔

فورٹ ولیم کالج کی اردو تصنیفات اور ان میں تراجم کا حصہ

فورٹ ولیم کالج کی تاریخ اور کارکردگی کا جائزہ لینے والوں میں سے ایک، جناب سمیع اللہ کی تحقیق کے مطابق کالج کے وابستگان نے اس کی ترپن سالہ تاریخ میں انگریزی اور اردو میں چھوٹی بڑی ۱۲۷ کتابیں لکھیں، جن میں سے ۹۲ طبع ہوئیں اور ۵۳ غیر مطبوعہ رہ گئیں^{۱۱}۔ ان ۱۲۷ کتابوں میں سے ۱۲۲، یعنی ۸۳ فیصد کتابیں کالج کے ابتدائی بارہ برسوں میں لکھی گئیں، باقی ماندہ اگلے سترہ برسوں میں (تا ۱۸۲۹ء) تالیف ہوئی، صرف ایک کتاب ۱۸۲۱ء میں لکھی گئی، اور اس کے بعد کوئی کتاب مرتب نہ ہو سکی۔

ان جملہ کتابوں میں سے ۲۹ فارسی سے ترجمہ ہوئی تھیں۔ فورٹ ولیم کالج کے پالیسی سازوں

نے ترجمے کے لیے تاریخ و تذکرہ، اخلاق اور داستانی ادب کو اہمیت دی۔ تاریخ میں ”روضۃ الشہداء“ (حسین بن علی واعظ کاشفی)، ”شاہنامہ فردوسی“ کے خلاصے ”تاریخ شمشیر خانی“ (مرزا توکل بیگ) کے ساتھ تاریخ بر صغیر کے متون — ”فتیحہ عبریہ“ (شہاب الدین احمد بن ولی طالش)، ”تاریخ شیر شاہی“ (عباس خان شروانی)، ”اکبر نامہ“ (ابوالفضل)، ”توزک جہانگیری“ (نور الدین جہانگیر)، ”تاریخ فرشتہ“ (محمد قاسم فرشتہ)، ”تاریخ جہانگشائی نادری“ (مرزا محمد مہدی خان استرآبادی) اور ”خلاصۃ التواریخ“ (سجان رائے بیالوی) — کے جزوی یا مکمل ترجمے کرائے گئے۔ ”روضۃ الشہداء“ کا ایک ترجمہ شیخ محمد بخش نے ”دہ مجلس“ کے نام سے کیا (۱۸۰۳ء) جو شائع نہ ہو سکا۔ دوسرा ترجمہ حیدر بخش حیدری نے ”گلشن شہیدیاں“ کے نام سے مکمل کیا (۱۸۱۰ء)، مگر آج اس کا کوئی وجود نہیں، البتہ اس ترجمے کی تلمیخیں ”گل مفترت“ (حیدر بخش حیدری) دستیاب ہے۔

اخلاق کے حوالے سے جن متون کو اردو کا جامد پہنایا گیا، ان میں ”پند نامہ“ (فرید الدین عطار)، ”گلستان“ (مصلح الدین سعدی شیرازی)، ”کریما“ (منسوب بہ سعدی)، ”اخلاق جلالی“ (جلال الدین دواعی)، ”اخلاقِ حسنی“ (ملا حسین بن علی واعظ کاشفی)، اور ”ہفت گلشن“ (ناصر علی خان واسطی بلگرامی) شامل ہیں۔

منظوم و منثور داستانی ادب میں ”کلیلہ و دمنہ“ کی کہانیوں کے حوالے سے ”عیارِ داش“ (ابوالفضل) اور ”مفرح القلوب = گیتکِ دمنک“ (تاج الدین مفتقی) کا انتخاب کیا گیا۔ عشقیہ داستانوں میں سے ”ہفت پیکر“ (نظمی گنجوی)، ”لیلی مجنوں“ (امیر خسرو)، ”علِ دمن“ (ابوالغیض فیضی)، ”بہارِ داش“ (عنایت اللہ کنبوہ لاہوری)، ”قصہ گل بکاوی“ (عزت اللہ بکالی) اور ”قصہ حسن و عشق یا گل و ہرمز“ چنی گئیں۔ ان سب ہی داستانوں کا ایک ایک ترجمہ ہوا، مگر ”بہارِ داش“ کو محمد اسماعیل معروف بہ مرزا جان طیش نے چہار ہزار سے زائد اشعار میں منتقل کیا (۱۲۷۱ء = باغ و بہار)، جبکہ اسی سال حیدر بخش حیدری نے ”بہارِ داش“ کو ”گلزارِ داش“ کے نام سے اردو کے نثری قالب میں ڈھال دیا۔

فورٹ سینٹ جارج کالج - مدراس

فورٹ ولیم کالج - گلکتہ میں ایسٹ انڈیا کمپنی کے تمام سول ملازمین کو تین سال تک کے لیے زبان و ادب کی لازمی تعلیم دی جاتی تھی، چنانچہ گلکتہ، بمبئی اور مدراس تینوں پر یونیورسیٹیوں کے ملازمین بھیاں آتے تھے، لیکن کالج کے قیام کے پانچویں برس مدراس اور بمبئی کے ملازمین کو واپس بھجنے کا

فیصلہ کیا گیا۔ اس کے نتیجے میں فورٹ ولیم کالج کے طرز پر بھئی اور مدراس میں ادارے قائم کیے گئے۔ بھئی کے کالج کے بارے میں ہمارے پاس کوئی معلومات نہیں، البتہ مدراس میں ۱۸۱۲ء میں فورٹ سینٹ جارج کالج قائم کیا گیا جس میں عربی، فارسی اور اردو کے اساتذہ کے ساتھ کثیری، تالیم اور ملیالم جانے والے مدرسین فراہم کیے گئے تھے۔

فورٹ سینٹ جارج کالج - مدراس نے تقریباً ۲۲ سال کام کیا، تاہم اس کی تدریسی اور تصنیفی سرگرمیاں تاسیس کے ۲۷ برس بعد ۱۸۳۵ء میں ماند پڑ گئی تھیں۔ کالج کے اساتذہ نے کتنی کتابیں تصنیف و تالیف کیں؟ وثوق کے ساتھ کچھ نہیں کہا جا سکتا، تاہم جناب سمیع اللہ نے کالج کی ۳۱ کتابوں کا ذکر کیا ہے^{۱۳}۔ ان ۳۱ کتابوں میں سے تین فارسی سے باہم تفصیل ترجمہ کی گئی ہیں:

- انوار سہیلی (حسین بن علی واعظ کاشفی کی اسی نام کی تالیف کا ترجمہ) از محمد ابراہیم خان بچاپوری
- سلکھاں بیتی (ترجمہ تالیف، پڑھنے کی کتاب) از ناشناس
- ترجمہ گلستان سعدی، سہ باب از ناشناس
- انجمن اشاعت علوم بذریعہ السنہ ملکی

فورٹ ولیم کالج - کلکتہ اور فورٹ سینٹ جارج کالج - مدراس تو کمپنی کے انگریز ملازمین کو اہل بر صغیر کی معاشرت سے آگاہ کرنے، اور انہیں اردو زبان سکھانے کے لیے قائم ہوئے تھے، مگر اسی دور میں روایت دوست اہل بر صغیر کو مغربی علوم و افکار سے باخبر کرنے کے لیے مدرسہ غازی الدین - دہلی کو ”دہلی کالج“ (اوپنیٹل کالج - دہلی) کی شکل دی گئی (تاسیس: ۱۸۲۵ء)۔ مولوی عبدالحق کے بقول ”اس کالج کی بڑی خصوصیت یہ تھی --- کہ ذریعہ تعلیم اردو تھا۔ عربی، فارسی، سنسکرت کی تعلیم تو خیر اردو میں ہوتی ہی تھی، لیکن دوسرے علوم جو داخل نصاب تھے، ان کی تعلیم کا ذریعہ بھی اردو ہی تھا“^{۱۴}۔ اردو زبان کا دامن وسیع کرنے کے لیے ”انجمن اشاعت علوم بذریعہ السنہ ملکی یا Society for the Promotion of Knowledge in India through the Medium of Vernacular Languages کی داغ بیل ڈالی گئی (۱۸۳۳ء) جس کے مقاصد میں ”انگریزی، سنسکرت، عربی، فارسی کی اعلیٰ درجے کی [کتابوں کو] اردو، بنگالی، ہندی میں ترجمہ“ کرنا شامل تھا۔ دسمبر ۱۸۳۱ء کے ایک خط میں دہلی کالج کے پرنسپل مسٹر بتروس نے لکھا ہے:

تقریباً چھ مہینے سے میں نے کوئی بیس مترجم کالج میں ملازم رکھے ہیں۔ یہ عربی، فارسی اور

سنکرت کی مشہور کتابوں کے علاوہ انگریزی کی بعض کتابیں متعلق ہے علوم طبیعت، معاشیات، تاریخ، فلسفہ، قانون اور بڑانوی ہند میں راجح وقت قانون کی کتابیں اردو میں ترجمے کرتے ہیں۔ ۱۵-

”انجمن اشاعت علوم بذریعہ اللہ ملکی“ (جو بعدازال ”وینکٹر سوسائٹی“ کے مختصر نام سے معروف ہوئی) نے جو کتابیں ترجمہ کیں، یا جن کی اشاعت کی جانب توجہ دی، ان کی ایک فہرست مولوی عبدالحق نے فراہم کی ہے، جس میں ۱۲۸ کتابیں شامل ہیں۔ ان میں سے آٹھ دس کتابیں فارسی سے ترجمہ ہوئی ہیں۔ تاریخ کے حوالے سے مولوی سجان بخش نے ”تذکرہ تیموری“^{۱۶} (اشاعت: ۱۸۳۵ء)، مشی میراشرف علی نے محمد اعظم دیدہ مری کی ”تاریخ اعظمی = واقعات کشمیر“ اور مشی مول چند کاستھ دہلوی نے ”تاریخ شمشیر خانی“ (خلاصہ شاہنامہ فردوسی) کا ترجمہ کیا۔ اخلاق و آداب کے حوالے سے مولوی حسن علی خان نے ”گلستان سعدی“ اور ایک دوسرے مترجم نے سدید الدین محمد عونی کی ”جوامع الحکایات و لواحم الروایات“ کو ترجمے کے لیے پسند کیا۔ امام بخش صہبائی نے بلاغت کے موضوع پرشیس الدین فقیر کی معروف کتاب ”حدائق البلاغت“ کو اردو میں منتقل کیا، اور سید احمد خان نے اپنے نانا دییر الدولہ فرید الدین (م ۱۸۲۸ء) کے رسالہ ”فوانیں الافکار فی اعمال الفرجاء“ کا اردو ترجمہ کیا۔^{۱۷}

مقبول فارسی متوں کے مکرر ترجمے

فورٹ ولیم کالج، فورٹ سینٹ جارج کالج اور دہلی کالج کے مترجمین نے جو کتابیں ترجمے کے لیے چن تھیں، ان میں سے بعض متعدد دوسرے اہل ذوق کی توجہ کا بھی مرکز نہیں۔ کیا یہ اردو کتابوں کی مقبولیت تھی کہ خوب سے خوب تر ترجمے کی ضرورت اہل قلم کے لیے مہمیز بن گئی تھی، یا ایک ہی متن کے لیے بعد دیگرے ترجمے معاصرانہ چشمک کے تحت اظہار زبان دانی کی مشق تھے؟۔ غالباً یہ دونوں رویے ساتھ کارفرما تھے۔ مثال کے طور پر ”تاریخ شمشیر خانی“ کو ۱۹۰۵ء / ۵۵ - ۱۹۵۳ء میں نذر علی ”سراج التواریخ“ کے نام سے نظم کر چکے تھے، فورٹ ولیم کالج کے لیے محمد علی نے ”تاریخ شمشیر خانی“ کا ترجمہ کیا، پھر منظوم ترجمہ ”قصہ خسروان عجم“ (= ۱۲۲۵ھ) سامنے آیا، اور آخر میں واحد علی شاہ اختر کی فرمائش پر اسے رجب علی بیگ سرور (م ۱۸۲۹ء) نے اضافات کے ساتھ ”سرور سلطانی“ کے نام سے مرتب کیا (۱۲۳۴ھ / ۱۸۲۶ء)۔

میر شیر علی افسوس اور مولوی حسن علی خان کے ترجم کے علاوہ ۱۸۵۷ء تک ”گلستان“ کے جو چند

مزید ترجمے ہوئے، ان میں سے بعض کے خطی نجف مختلف کتب خانوں میں محفوظ ہیں، مگر ان کے متزجین کے بارے میں کوئی اطلاع دستیاب نہیں۔^{۱۹} دو معروف ترجموں میں سے ایک غیر مطبوعہ منظوم ترجمہ فرید الدین آفاق دہلوی کا ہے جو ۱۸۳۳ھ/۱۸۷۴ء میں چار ہزار اشعار میں مکمل ہوا تھا۔^{۲۰} دوسرा ترجمہ موتی لال کا ہے جو ۱۸۷۴ء میں دہلی سے شائع ہوا تھا۔^{۲۱}

”فلِ دُنْ“ کے تین مزید ترجمے، ایک نظر میں، فورٹ ولیم کالج اور دہلی کالج کے ترجم کے علاوہ ہیں۔ الہی بخش شوق اکبر آبادی نے ۱۸۰۲-۰۳ء میں اسے اردو میں منتقل کیا تھا، اس ترجمے کا نجف برٹش میوزیم - لندن میں محفوظ ہے، اور بھگونت رائے راحت نے ”مثنویِ دُنْ“، اس کے سولہ برس بعد ترجمہ کی (۱۸۳۳ھ/۱۸۷۴ء)، مشی کالی پرشاد کا منظوم ترجمہ ۱۸۲۵ء میں دہلی سے شائع ہوا تھا۔

”بہارِ داش“ (عنایت اللہ کبوہ) کے دو ترجمے (ایک منظوم اور ایک منثور) فورٹ ولیم کالج کے مشیوں نے کیے، مزید ترجموں میں فرید الدین آفاق دہلوی کا ”گزارِ داش“، عابد حسین عظیم آبادی کا ”قصہ غمِ ربا“ (سال ترجمہ ۱۸۲۳ھ/۱۸۷۴ء) اور ولایت علی بن شیخ محمد بخش کا ”گلشنِ داش“، (سال ترجمہ ۱۸۲۸ھ/۱۸۵۱ء) شامل ہیں۔

”مفرح القلوب“ (عرف ”گیکِ دنک“) کلیہ و دمنہ کی داستان پر مبنی ہے جس کا ترجمہ فورٹ ولیم کالج کے میر بہادر علی حسینی نے ”اخلاق ہندی“ کے نام سے کیا تھا۔ اسی داستان پر مبنی دوسرा فارسی متن حسین بن علی واعظ کاشفی کی تالیف ”انوارِ سہیلی“ ہے جس کا ایک ترجمہ محمد ابراہیم بجاپوری نے کیا تھا جو ”دکنی انوارِ سہیلی“ کے طور پر مشہور ہوا۔ ”انوارِ سہیلی“ کے مزید ترجم جیں فرید الدین آفاق دہلوی کا منظوم ترجمہ ”مثنویِ داش افروز“ (سال ترجمہ ۱۸۰۶ھ/۱۸۴۱ء) اور فقیر محمد خان گویا کا ”بستانِ حکمت“ (سال نگارش، ۱۸۳۵-۳۶ء) نمایاں ہیں۔ ایک اور جزوی ترجمہ، باب ہشتم تا باب دوازدهم آگرے سے شائع ہوا تھا (مطبع اسدالا خبار، ۱۸۲۹ھ)۔

”طوطی نامہ“ (ضیاء الدین نخشی) کا منتخب ترجمہ غواصی دکنی نے کیا تھا۔ یہی قصہ اختصار کے ساتھ سید محمد قادری نے لکھا تھا جس کا ترجمہ حیدر بخش حیدری نے ”توتا کہانی“ کے زیر عنوان کیا۔ سید محمد قادری کے فارسی متن کو غالباً حیدر بخش حیدری کے ترجمے سے زیادہ مقبولیت حاصل ہو گئی، اور ۱۸۵۷ء تک اس کے کم از کم دو اور ترجمے کیے گئے۔ ۱۸۰۵-۰۶ء کے ایک ترجمے کے خلق کے بارے میں کوئی اطلاع نہیں، البتہ دوسرے مترجم، دستان گو انبا پرشاد ہیں (ترجمہ ۱۸۲۲ھ/۱۸۴۶ء)۔

”قصہ حاتم طائی“ پر بنی ”آرائشِ محفل“ (حیدر بخش حیدری) سے اردو ادب کے شاائقین واقف ہیں، مگر اس سے ایک برس پہلے کے منظوم ترجمہ ”قصہ حاتم طائی“ سے زیادہ لوگ آگاہ نہیں (سال نظم، ۱۴۲۵ھ/۱۸۰۰ء)۔

”گل باصنوبر“ کی یہ مقبولیت تھی کہ اسے اٹھارہویں صدی میں محمد علی عاجز نے نظم کیا۔ انیسویں صدی میں رائے بنی نرائن جہاں نے فورٹ ولیم کالج کے لیے ”نوہبہار“ کے نام سے اس کا ترجمہ کیا، مگر بنی نرائن جہاں سے پہلے بسط خان نے ”گلشن ہند“ (سال ترجمہ ۱۴۲۸ھ/۱۸۰۳ء) اور نیم چند کھتری نے ”گل باصنوبر“ کے اصل نام سے ترجمہ کیے (اشاعت ۱۴۲۸ھ/۱۸۳۲ء)۔

عزت اللہ بنگالی کے فارسی متن ”گل بکاوی“ کو نہال چند لاہوری نے ”مہب عشق“ (۱۴۲۷ھ) کی شکل میں ترجمہ کیا، مگر اس سے پانچ برس پہلے ریحان نامی شاعر نے اسے ”مثنوی گلگشت“ کے نام سے اردو دانوں کے حضور میں پیش کیا تھا۔

مولانا جامی کی مثنوی ”یوسف و زلیخا“ صدیوں تک درسی کتاب کی حیثیت سے متداول رہی ہے۔ اپنی مقبولیت کے تحت بجا طور پر یہ ان فارسی متنوں میں سے ہے جن کے تراجم ابتداء میں ہوئے۔ امین گودھروی کے ترجمے کے علاوہ ”ولی کالج“ کے کارپردازوں نے بھی اس کا ترجمہ کیا، تاہم انیسویں صدی میں (تا ۱۸۵۷ء) اس کے مزید منظوم ترجمے ہوئے۔ ایک ترجمہ مجیب اللہ نامی شاعر نے ۱۴۲۰ھ/۱۸۱۵ء میں کیا تھا۔

فارسی اور اردو کے داستانی ادب میں ”قصہ چہار درویش“ کو بہت مقبولیت حاصل رہی ہے۔ ایک عرصے تک اسے امیر خسرو کی تخلیق سمجھا جاتا رہا، مگر حافظ محمود شیرازی نے مکرم دلائل کے ساتھ اس غلطی کی تصحیح کی، اور اسے عہد محمد شاہ (۱۷۸۷ء) کے حکیم محمد علی معصوم کی تالیف قرار دیا۔ اٹھارہویں صدی کے آخر میں میر محمد حسین عطا خان تحسین نے اس کا نظر میں ”نو طرز مرصد“ کے نام سے اور محمد علی خان شوق نے نظم میں ”یادگارِ زمانہ“ کے نام سے ترجمہ کیا تھا۔ فورٹ ولیم کالج کے میر امن دہلوی کی کتاب ”باغ و بہار“ (تالیف ۱۸۰۳ء) ”نو طرز مرصد“ پر بنی ہے، تاہم انیسویں صدی کے آغاز میں ایک اور منظوم ترجمہ عنایت اللہ خان سرشار کی مشق خن کے نتیجے میں سامنے آیا۔

”چہار درویش“ کو غلام غوث زریں بجوری نے حک و اضافہ مطالب کے ساتھ پہلے منیانہ فارسی نظر میں لکھا تھا، اور پھر خود ہی اسے اردو میں منتقل کیا (سال تکمیل، ۱۴۲۷ھ/۱۸۰۳ء)۔

داستانی ادب کے تراجم میں انیسویں صدی میں ”بوستان خیال“ (میر محمد تقی احمد آبادی) کے ترجمہ ہوئے۔ عالم علی عظیم آبادی نے ”زبدۃ الجبال“ کے نام سے ترجمہ و تلخیص مرتب کی (۱۸۳۱ء / ۱۲۵۷ھ)۔ مہدی علی خان زکی مراد آبادی، شیخ علی بخش بیمار اور بدرالدین خان معروف بہ خواجہ امان دہلوی نے اس کے جزوی ترجمے کیے ہیں۔

امیر خسرو کی ”ہشت بہشت“ کا منظوم ترجمہ ملک خوشنود نے محمد عادل شاہ پہمنی کے عہد میں کیا تھا (۱۰۵۰ھ / ۱۶۲۰ء)۔ انیسویں صدی کے آغاز میں غلام احمد دہلوی نے ”ہشت بہشت“ کو فارسی نثر سے اردو نثر میں ”ہشت کنشت“ کے نام سے منتقل کر دیا (۱۲۱۷ھ = باغ دہبار)۔ اس کا خلی نسخہ مولانا ابوکبر محمد شیعث فاروقی (نظم دینیات، مسلم یونیورسٹی - علی گڑھ) کے ذاتی ذخیرے میں تھا ۲۳۔ اس کے بعد شاہ حسین حقیقت (شاگرد جرأت) نے ”ہشت بہشت“ کو فارسی نظم سے فارسی نثر میں منتقل کیا، اور پھر فارسی نثر سے اردو ترجمہ ۲۶۵ اشعار میں ”مثنوی ہشت گلزار“ کے نام سے کیا (اتمام تصنیف، ریچ الاؤ ۱۲۲۵ھ / ۱۸۱۰ء)۔

فارسی شعراء میں سے حکیم عمر خیام کی رباعیات اور مولانا روم کی مثنوی کو دنیا بھر میں مقبولیت حاصل ہے، مگر ان کے اردو تراجم کی طرف ذرا تاخیر سے توجہ دی گئی۔ آج ان کے جزوی اور مکمل، متعدد نشری اور منظوم ترجمے دستیاب ہیں، تاہم ۱۸۵۷ء تک مثنوی کا کامل منظوم ترجمہ ”پیراہن یوسفی“ تھا جس کا ذکر پہلے کیا جا چکا ہے۔ مثنوی کے بعض منتخب حصوں کا منظوم ترجمہ ”باغِ ارم“ کے نام سے منتشر مستغان علی نے کیا تھا (سال نظم، ۱۲۲۲ھ / ۱۸۲۸ء - ۲۹)۔

انیسویں صدی کے نصف اول کے تراجم

وقت کے ساتھ ساتھ اردو نے جب فارسی کی جگہ لے لی، اور عامۃ الناس کی تدریسی و تعلیمی ضرورتوں کے تحت اس میں مستقل بالذات کتابیں لکھی جانے لگیں، تو ماضی کے دینی سرمائے کو بھی اردو میں منتقل کیا گیا۔ انیسویں صدی کے نصف اول میں فقہی مسائل پر جو کتابیں ترجمہ ہوئیں، ان کی تفصیل یہ ہے: ۲۲

- کشف الخلاصہ (ترجمہ منظوم، ”خلاصۃ الفقہ“، عبداللطیف لاہوری) از شجاع الدین برہان پوری
- حدائق اثنا عشری (ترجمہ ”رسالہ سیفیہ در مسائل فقیہہ“، سید مہدی علی بن سید مقصود علی) از سید سیف الدین حیدری

- رسالہ نکاح (اسی نام کے رسالے کا ترجمہ، ملا محمد باقر مجلسی) از محمد حسین آزاد
- کشف الحجۃ (ترجمہ "مالا بدمنہ"، قاضی ثناء اللہ پانی پتی) از محمد نور الدین چاٹگامی
- رسالہ عقیقہ (ترجمہ "بِحَالَةِ الْدِقْيَةِ فِي مَسَائلِ الْعَقِيقَةِ، تَرَابٌ عَلَى لَكْنُوْتِی") از محمد نظام شاہجہاں پوری
- مسائل موقی (ترجمہ) از سعید بخت

انیسویں صدی میں سید احمد شہید کی تحریک اصلاح و جہاد کے قلم کاروں نے چھوٹی بڑی متعدد کتابیں لکھی تھیں۔ ان اہل قلم نے خانوادہ ولی اللہی کے علماء — شاہ عبدالعزیز محمدث دہلوی، شاہ رفیع الدین اور شاہ محمد اسحاق — کی بعض کتابوں کو اردو میں منتقل کیا۔ شاہ رفیع الدین کے رسالوں میں ایک رسالہ "تسبیہ الغافلین" ہے، اس کا پہلا ترجمہ رائے بنی نرائے جہاں نے کیا تھا، اسی ترجمے کی بنیاد پر گارساں دھاتی کو غلط فہمی ہوئی کہ بنی نرائے جہاں نے اسلام قبول کر لیا تھا۔ ۲۵۔ بنی نرائے جہاں کا ترجمہ کبھی طبع نہ ہوا، البتہ محسوس ہوتا ہے کہ متداول ضرور رہا ہے۔ ۲۶۔ "تسبیہ الغافلین" کا دوسرا ترجمہ فورٹ ولیم کالج کے منتشر میر بہادر علی حسینی کے صاحبزادے سید عبداللہ نے کیا تھا جو تحریک جہاد کے ایک نمایاں ناشر کتب تھے۔ انہوں نے ہوگلی میں مطبع احمدی قائم کیا تھا، اسی مطبع سے ان کا یہ ترجمہ چھپا تھا، تیسرا ترجمہ امین الدین اور محمد تقیٰ غیرہ نے مل کر کیا تھا، جو چند بار چھپا ہے۔

شاہ رفیع الدین کا ایک دوسرا رسالہ "قيامت نامہ" ہے جس کا پہلا ترجمہ سید عبداللہ بن میر بہادر علی حسینی سے یادگار ہے (سال ترجمہ ۱۲۳۹ھ/۱۸۲۳ء)، اور دوسرا ترجمہ نظم میں محمد علی محمد نے "آثارِ محشر" کے نام سے ۱۲۵۱ھ/۱۸۳۵ء میں کیا تھا۔

شاہ محمد اسحاق دہلوی کی جانب اصلاحی نوعیت کی دو کتابیں "مالک مسائل" اور "مسائل اربعین فی بیان سنت سید المرسلین" منسوب ہیں۔ اول الذکر کو احمداللہ بن ولیل اللہ صدیقی نے اردو کا جامہ پہنایا تھا (۱۲۲۵ھ/۱۸۲۹ء)۔ ثانی الذکر کا ترجمہ پہلے سید عبداللہ بن میر بہادر علی حسینی نے کیا، پھر اس کا ترجمہ اور تشریح سعد الدین عثمانی بدایوں نے "رفاه المسلمين فی شرح مسائل اربعین" کے نام سے لکھی (۱۲۵۲ھ/۱۸۴۰ء)، اور دوسرا ترجمہ ملا محمد نظام شاہجہاں پوری نے "تحفة المسلمين" کے نام سے کیا (اشاعت: ۱۲۶۶ھ)۔

شاہ عبدالعزیز محمدث دہلوی کی "تفہیر عزیزی" کے آخری دو پاروں کا ترجمہ مولوی محمد حسن خان رامپوری نے کیا جو بمبئی سے ایک ایک پارے کی شکل میں بالترتیب ۱۸۳۵ء اور ۱۸۳۸ء میں شائع ہوا

تھا۔ شاہ صاحب کی دوسری اہم تالیف ”تحفہ اثنا عشریہ“ کے دو ابواب (باب دہم، باب دواز دہم) کو سرسید احمد خان نے ”تحفہ حسن“ کے نام سے اردو میں منتقل کیا تھا۔

تحریک جہاد و اصلاح کے ایک قلم کار نواب قطب الدین خان نے شیخ عبدالحق محدث دہلوی (۱۲۳۲ء) کی تالیفات — ”آداب الصالحین“ اور ”مطلوب الاعلیٰ فی شرح اسماء اللہ الحسنی“ — کو بالترتیب ”ہادی الناظرین“ (اشاعت، دہلی: ۱۲۶۳ھ) اور ”زاد العقی“ (اشاعت، لکھنؤ: ۱۲۶۹ھ) کے ناموں سے اردو میں منتقل کیا۔ شیخ عبدالحق محدث دہلوی کی ایک دوسری تالیف ”ترغیب اہل السعادات فی تکشیر الصلوٰۃ علی سید الکائنات“ کو کفایت علی کافی نے ”خیابانِ فردوس“ کے نام سے نظم کیا ہے (۱۲۷۴ھ / ۵۱ - ۱۸۵۰ء)۔

دینیات کے ضمن میں امام غزالی کی ”کیمیائے سعادت“، نہایت مقبول کتاب رہی ہے۔ ۱۸۵۷ء تک اس کے ترجمے کی جو کوششیں کی گئیں، ان میں پہلی کوشش ”ہدیۃ العارفین“ کے نام سے عالم علی عظیم آبادی کی ہے (اشاعت، کلکتہ: مطبع مرأة الاخبار، ۱۲۶۷ھ / ۵۱ - ۱۸۵۰ء)۔ دوسری کوشش محمد مہدی واصف کی ”منہاج العابدین“ کی شکل میں ہے جو ۱۲۷۰ھ / ۵۲ - ۱۸۵۳ء کو پایۂ تکمیل کو پہنچی تھی۔ ”کیمیائے سعادت“ کے دیباچے کا ترجمہ سرسید احمد خان نے بھی کیا ہے (اشاعت: ۱۲۷۰ھ)۔

تاریخ و سوانح کے حوالے سے باذل مشہدی کی تالیف ”حملۃ حیری“ اور ملا محمد باقر مجلسی کی ”حیات القلوب“ معروف کتابیں ہیں۔ اول الذکر کو محمد نوروز حسن بلگرامی نے اردو نظم کے قالب میں ڈھالا ہے (تالیف بعد از ۱۲۵۲ھ / ۱۸۳۶ء، غیر مطبوعہ)۔ آخر الذکر کو تذکرہ ”خوش معركہ زیبا“ کے مرتب سعادت خان ناصر نے ”کشف حیات القلوب“ (= ۱۲۷۱ھ) کے نام سے نظم کیا ہے، مگر اس کی موجودگی کے بارے میں کوئی اطلاع نہیں ہے۔

انیسویں صدی میں مذکورہ الصادر موضوعات کے ساتھ قواعد و انشاء، سوانح و تذکرہ اور طب وغیرہ کی بعض کتابیں اردو میں منتقل کی گئی تھیں، ان میں سے اکثر کا اندراج ”ترجمہ ہائے متوں فارسی ہے زبانہای پاکستانی“ میں کیا گیا ہے۔

فارسی سے اردو میں ترجمے کی روایت پر ایک نظر ڈالنے سے واضح ہوتا ہے کہ اردو کی مقبولیت

کے ساتھ ساتھ فارسی سے ہونے والے تراجم میں بتدریج اضافہ ہوا ہے، تاہم موضوعات میں زیادہ تنوع نہیں رہا۔ ابتداء میں داستانی ادب (بیشمول مذہبی داستانی ادب) پر زیادہ زور تھا اور یہ رمحان انیسویں صدی کے وسط تک قائم رہا۔ اس کے ساتھ ساتھ مذہبیات، اخلاق، تاریخ و سوانح کو اہمیت حاصل رہی ہے۔ ابتداء میں تصوف کے دلیل مسائل نے زیادہ توجہ حاصل کی، اور بعد میں عالمہ اسلامین کی روزمرہ زندگی کے دلیل مسائل نمایاں ہوئے۔ کلاسیکی ادبی متون کے ترجموں میں مترجمین نے خوب سے خوب تر کی کوشش کی ہے، منظوم متون کے نشری اور منظوم دونوں طرح کے تراجم کی کوششیں ہوئی ہیں، تاہم فارسی سے اردو کا اکتساب فیض تعالیٰ جاری ہے، البتہ ترجمے کے لیے منتخب کیے گئے متون کے تنوع میں زیادہ اضافہ نہیں ہوا۔

حوالہ

۱۔ رابعہ بنت کعب کی شخصیت دانش اور حسن دونوں کی جامع تھی۔ اسے اپنے بھائی حارث کے غلام بکاش سے عشق تھا، جس کا چرچا ہونے پر حارث نے رابعہ کو قتل کر ادیا تھا۔ شیخ فرید الدین عطار (م ۱۲۳۰ء) نے اس کے عشق کی داستان ”اللی نامہ“ میں قلببند کی ہے۔ دیکھیے: ”اللی نامہ“، تہران: باہتمام فواد روحانی، ۱۳۳۹ھ، صفحات ۲۵۹-۲۷۵، رابعہ کی زندگی کے لیے دیکھیے: انعام الحق کوثر، ”جوئے کوثر“، کوئٹہ: بابر شیشتری مارت، دسمبر ۱۹۷۶ء، صفحات ۲۲-۲۴

۲۔ ”تاریخ سلطانیں اہل غزنیں“ کا یہ اقتباس شیخ محمد اکرام (م ۱۹۷۳ء) نے اپنی مختلف تحریروں میں نقل کیا ہے، مگر کہیں کتاب کا پورا حوالہ نقل نہیں کیا، اس لیے یہ نہیں کہا جا سکتا کہ اقتباس صحیح طور پر نقل ہوا ہے یا نہیں۔ اقتباس کے لیے دیکھیے: ”آب کوثر“، لاہور: فیروز سزر، ۱۹۷۱ء (اویس اشاعت، ۱۹۷۱ء)، صفحات ۶۵-۲۲، ”ارمنیان پاک“، کراچی: ادارہ مطبوعات پاکستان، ۱۹۵۹ء (اشاعت اول: ۱۹۵۰ء)، صفحات ۱۶-۱۷

۳۔ جمیل جالی، ”تاریخ ادب اردو“، جلد اول (تدمیم دور)، آغاز سے ۵۰۰ صفحے تک، لاہور: مجلس ترقی ادب، ۱۹۷۵ء، ص ۲۳

۴۔ مثال کے طور پر دیکھیے: شید احمد صدیقی، کوئی بتلاؤ کہ ہم بتلائیں کیا، ”علی گڑھ میگرین“ (علی گڑھ)، غالب نمبر، بابت ۲۹-۲۹، ۱۹۷۸ء، یز ”نقڈ غالب“ (مرتبہ مختار الدین احمد)، لاہور: الوقار پبلیکیشنز، ۱۹۹۵ء، ص ۳۳۵

۵۔ ایسٹ انڈیا کمپنی کے اقتدار میں فارسی زبان کی سرکاری حیثیت کے بارے میں دیکھیے: سید عبدالله، ایسٹ انڈیا کمپنی کے ماتحت فارسی زبان کی حالت، ”فارسی زبان و ادب“، لاہور: مجلس ترقی ادب، ۱۹۷۷ء، صفحات ۳۲۵-۳۲۷

۶۔ ”معراج العاشقین“ کو خواجہ بندہ نواز گیسوردراز (م ۱۲۲۱ء) کی تصنیف سمجھتے ہوئے اسے اردو کی قدیم ترین نثری کتاب قرار دیا جاتا رہا ہے، مگر حالیہ تحقیق و تفصیل سے واضح ہے کہ ”معراج العاشقین“ گیارہویں صدی ہجری کے نصف آخر، یا بارہویں صدی کے اوائل (یعنی سترہویں صدی عیسوی) کے مخدوم شاہ حسینی بیجاپوری کی

کاوش ہے۔

- جیل جالی، حوالہ مذکورہ، ص ۲۳۲۔ جتاب جالی کے نزدیک ”کہیں کہیں سب رس، اور تاج الحقائق“ کے موضوعات ایک دوسرے سے ضرور گمرا جاتے ہیں، لیکن یہ وہ موضوعات ہیں جو اس زمانے میں عام تھے اور ان کی تاویل ہر شخص اپنے اپنے انداز میں کرتا تھا۔ ”تاج الحقائق“ کے مصنف وجیہ الدین محمد ہیں۔ --- اس کتاب (”تاج الحقائق“) کو ۱۸۵۷ء میں سید ابصار علی شاہ ابن سید اکبر علی شاہ قادری نے عام فہم زبان ہندی میں لکھا“ (صفحات ۲۳۲ - ۲۳۵)۔

- رقم الحروف کی کاوش ”ترجمہ ہائی متون فارسی ہے زبانہای پاکستانی“، (اسلام آباد: مرکز تحقیقات فارسی ایران و پاکستان، ۱۹۸۶ء) کی جانب اشارہ ہے۔

- خواجہ احمد فاروقی، مقدمہ ”گنج خوبی“ (میرامن دہلوی)، دہلوی: شعبۃ اردو، دہلوی یونیورسٹی، ۱۹۶۶ء، ص ۳

- فورٹ ولیم کالج کے بارے میں اردو ادب کی تاریخوں میں مستقل ابواب کے علاوہ جو متعدد کتابیں ہیں، ان میں سے چند ایک یہ ہیں: ● سید محمد بی۔ اے (عنانیہ)، ”ارباب نشر اردو“، حیدر آباد دکن: مکتبہ ابراہیمیہ، ۱۹۶۲ء ● نادم سیتاپوری، ”فورٹ ولیم کالج اور اکرام علی“، لکھنؤ: ادارہ فروغ اردو، ۱۹۵۹ء ● محمد عقیق صدقی، ”گل کرسٹ اور اس کا عہد“، دہلوی: اجمن ترقی اردو ہند، ۱۹۷۹ء (اویس اشاعت: ۱۹۶۰ء) ● عبیدہ بیگم، ”فورٹ ولیم کالج کی اولی خدمات“، لکھنؤ: نصرت پبلیشورز، ۱۹۸۳ء ● سید وقار عظیم، ”فورٹ ولیم کالج: تحریک اور تاریخ“، لاہور: یونیورسٹی بکس، ۱۹۸۶ء ● سمیع اللہ ”فورٹ ولیم کالج: ایک مطالعہ“، تانڈہ فیض آباد: مؤلف، ۱۹۸۹ء ● ڈیوڈ کوف، British Orientalism and the Bengal Renaissance، برکلے: یونیورسٹی آف کیلی فورنیا پریس، ۱۹۶۹ء

- سمیع اللہ، ”فورٹ ولیم کالج: ایک مطالعہ“، حوالہ مذکورہ، ص ۸۳۔ فورٹ ولیم کالج جو کتابیں شائع نہیں کر سکا تھا، ان میں سے بعض برصغیر کی آزادی کے بعد مقامی اہل علم نے شائع کر دی ہیں۔

- فورٹ ولیم کالج کے سرمایہ علم و ادب میں حسب ذیل کتب فارسی سے ترجمہ شدہ ہیں۔ ان میں سے جو کتابیں تاحال غیر مطبوعہ ہیں، ان کی نشان دہی کر دی گئی ہے۔

● تاریخ و تذکرہ

”آرائشِ محفل“ (ترجمہ ”خلاصۃ التواریخ“، بیالوی)۔ میر شیر علی افسوس

”تاریخ آشام [آسام]“ (ترجمہ ”فتحیہ عربیہ“)، میر بہادر علی حسینی — غیر مطبوعہ

”تاریخ بہمنی“ (جزوی ترجمہ ”تاریخ فرشتہ“)، کاظم علی جوان — غیر مطبوعہ

”تاریخ شیر شاہی“ (ترجمہ ”تاریخ شیر شاہی“)، مظہر علی خان ولا

”تاریخ نادری“ (ترجمہ ”تاریخ جہانگشاہی نادری“)، حیدر بخش حیدری — غیر مطبوعہ

”جہانگیر نامہ“ (جزوی ترجمہ ”توڑک جہانگیری“)، مظہر علی خان ولا، — غیر مطبوعہ

”دہ مجلس“، شیخ محمد بخش — غیر مطبوعہ

”شاہنامہ ہند“ (ترجمہ ”تاریخ شیخ شیر خانی“)، محمد علی — غیر مطبوعہ

”گل مفترت“ (خلاصہ ترجمہ ”روضۃ الشہداء“)، حیدر بخش حیدری

”گلشن ہند“ (ترجمہ ”گواری ابراہیم“ — علی ابراہیم خلیل)، مرزا علی لطف ”واقعاتِ اکبر“ (جزوی ترجمہ ”اکبر نامہ“)، خلیل علی خان اشک — غیر مطبوعہ

● اخلاق

”باغِ اردو“ (ترجمہ ”گلتان“)، میر شیر علی افسوس

”ترجمہ شیخ سعدی کے پندرنے کا“ (ترجمہ ”کریما“)، مظہر علی خان ولا

”جامع الاخلاق“ (ترجمہ ”اخلاق جلالی“)، امانت اللہ

”پشمہ فیض (منظوم)“ (ترجمہ ”پندرنہ عطاز“)، معین الدین فیض — غیر مطبوعہ

[”پندرنہ عطاز“ کا ایک منظوم ترجمہ ”پشمہ فیض“ کے نام سے مطبوعہ بھی ہے جو مولوی عبدالغفور نسخ (م ۱۸۸۹ء) کی کاوش ہے۔ دہلی کالج کے مولوی احمد علی عباسی نے اس نام سے اردو قواعد پر ایک کتاب مرتب کی تھی]۔

”گنج خوبی“ (ترجمہ ”اخلاق حسنی“)، میر امن دہلوی

”ہفت گلشن“ (ترجمہ ”ہفت گلشن“)، مظہر علی خان ولا

● داستان

”آرائشِ محفل: قصہ حاتم طائی“ (ترجمہ ”قصہ حاتم طائی“)، حیدر بخش حیدری

”اخلاق ہندی“ (ترجمہ ”مفراح القلوب“)، میر بہادر علی حسینی

”باغِ عشق“ (ترجمہ ”لیلیِ مجنوں“)، عبدالرحمن جامی — غیر مطبوعہ

”بہارِ دانش“ (منظوم ترجمہ، تالیف عنایت اللہ کنبہ لاہوری)، مرزا جان ٹپش

”بہارِ عشق“، (ترجمہ ”تلِ دُن“)، نور علی — غیر مطبوعہ

”توتا کہانی“ (ترجمہ ”طوطی نامہ“، سید محمد قادری)، حیدر بخش حیدری

”حسن و عشق“ (ترجمہ ”گل و ہرمز“)، غلام حیدر عزت — غیر مطبوعہ

”خرد افروز“ (ترجمہ ”عیارِ دانش“)، حفیظ الدین برداونی

”گلزارِ دانش“ (ترجمہ ”بہارِ دانش“)، حیدر بخش لاہوری

”لیلی و مجنوں“ (ترجمہ، مثنوی امیر خسرو)، حیدر بخش حیدری — غیر مطبوعہ

”مدھبِ عشق“، (ترجمہ ”گل بکاوی“)، نہال چند لاہوری

”نوہبار“ (ترجمہ ”گل و صنوبر“) — رائے بنی زائن جہاں

”ہفت پیکر“ (ترجمہ مثنوی نظامی گنجوی)، حیدر بخش حیدری — غیر مطبوعہ

● متفرق (خورنوش)

”الوانِ نعمت“ (ترجمہ ”خوانِ نعمت“)، سید حمید الدین بہاری

۱۳۔ سمیق اللہ، ”انیسویں صدی میں اردو کے تصنیفی ادارے“، حالہ مذکورہ، صفحات ۳۷۲-۳۷۳

۱۴۔ مولوی عبدالحق، ”مرحوم دہلی کالج“، کراچی: انجمن ترقی اردو پاکستان، ۱۹۶۲ء، صفحات ۲۲-۲۳

۱۵۔ دہلی کالج کے پرنسپل مسٹر برتوس کا خط، گارسیان دنیا کے نام، مکتبہ ۱۹ دسمبر ۱۸۲۱ء، بحوالہ مولوی عبدالحق، حالہ

-۱۶ مولوی عبدالحق، حوالہ مذکورہ، صفحات ۱۷۷ - ۱۵۳۔ جناب سعیت اللہ نے بھی ”دہلی ورنیکلر مارسلیشن سوسائٹی“ کی تالیفات و تراجم کی فہرست مرتب کی ہے۔ دیکھیے: ”انیسویں صدی میں اردو کے تصنیفی ادارے“، ثانیہ فینچ آباد: مؤلف، ۱۹۸۸ء، صفحات ۲۲۵ - ۲۳۳۔

-۱۷ ”توڑک تیموری“ کو صاحب قرآن امیر تیمور کی خودنوشت خیال کرتے ہوئے متعدد اہل علم نے اس سے اعتناء کیا ہے، مگر امیر تیمور کی جانب اس کا انتساب درست نہیں۔ دیکھیے: ڈاکٹر سید عبد اللہ، ”فارسی زبان و ادب“، حوالہ مذکورہ، صفحات ۳۰۳ - ۳۰۸۔

-۱۸ مولوی عبدالحق اور جناب سعیت اللہ کی فراہم کردہ فہرستوں، نیز ”ترجمہ ہای متون فارسی و زبان ہای پاکستانی“ سے ”دہلی کالج“ کے حسب ذیل تراجم کا پتہ چلتا ہے:

تاریخ

”تاریخ کشمیر“ (ترجمہ ”تاریخی عظمی“، محمد اعظم دیدہ مری)، منتشر اشرف علی، اشاعت مطبع العلوم، مدرسہ دہلی،

۱۸۲۶ء

”توڑک تیموری“ (ترجمہ ”توڑک تیموری“، منسوب بہ تیمور)، مولوی سیجان بخش، دہلی: دہلی اردو اخبار پریس، ۱۸۲۵ء
”خلاصہ شاہنامہ“ یا ”قصہ خسروانی گھم“ (منظوم ترجمہ ”تاریخ شمشیر خانی“)، منتشر مول چند کاشتہ، دہلی: دہلی اردو اخبار پریس، ۱۸۲۳ء

اخلاق

”جامع الحکایات“ (جزوی ترجمہ ”جواجم الحکایات“)

”گلستان“ (ترجمہ ”گلستان“ سعدی)، مولوی حسن علی خان، دہلی: مطبع العلوم، ۱۸۲۵ء / ۱۲۶۵ھ - ۲۹

داستان

”زیجا“ (”یوسف زیجا“ جامی کا ترجمہ ہے)۔

”لیلی مجنون“ (منظوم)، محمد حسین جلی عرف میاں جی، دہلی: مطبع رفاه عام، ۱۸۲۲ء

”تل دمن“ (ترجمہ ”تل دمن“ فیضی)

بلاغت

”حدائق البلاغت“ (ترجمہ تالیف شمس الدین فقیر)، امام بخش صہبائی، دہلی: لیتھوگراف پریس، ۱۸۲۳ء

ریاضیات

”فوائد الافکار فی اعمال الغرچار“ (ترجمہ تالیف فرید الدین)، سید احمد خان، دہلی: چھاپے خانہ ”سید الاخبار“، ۱۸۲۶ء

-۱۹ دیکھیے: اختر رائی، ”ترجمہ ہای متون فارسی بہ زبان ہای پاکستانی“، حوالہ مذکورہ، صفحات ۲۲۶ - ۲۵۰، نیز صفحات

۳۱۸ - ۳۱۹

-۲۰ ایضاً، ص ۲۲۸

-۲۱ خلیل الرحمن داؤدی، ۱۸۵۷ء سے قبل کی اردو مطبوعات، مشمولہ ”یادنامہ داؤدی“ (مرتبہ تحسین فرقی، جعفر بلوچ)، لاہور: دارالتدکیر، ۲۰۰۳ء، ص ۲۲۱

-۲۲ اختر رائی، حوالہ مذکورہ، ص ۲۷۸، اردو تراجم کے بارے میں معلومات کے لیے رقم المعرف کا زیادہ تر انحصار ”ترجمہ ہای متون فارسی بہ زبان ہای پاکستانی“ پر رہا ہے۔

۲۳ - رشید احمد صدیقی، سہیل کی سرگزشت، صفحات ۲۱۶ - ۲۱۷ [بستی سے کتاب کا جو نسخہ ہمارے پیش نظر ہے، اس کے ابتدائی صفحات موجود نہیں، اس لیے کتاب کے مکمل کوائف نہیں نقل کیے جاسکتے]۔

۲۴ - اختر رائی، حوالہ مذکورہ، صفحات ۱۳ - ۱۴

۲۵ - گارس ان دنیا کا مسلمان خلبے میں بینی زرائن جہاں کا ذکر کرتے ہوئے لکھتا ہے: ”یہ [تبیہ الغافلین] ایک مذہبی کتاب ہے جو فارسی زبان میں مشہور مسلمان مصلح اور جدید وہابی فرقے کے بانی سید احمد (شہید) کی فرمائش پر تالیف ہوئی تھی۔ اس کتاب کے اور بھی ترجمے ہندوستانی زبان میں ہیں۔ ایسا معلوم ہوتا ہے کہ جہاں فرقہ وہابی سے تعلق رکھتا تھا، یا کم سے کم مسلمان ہو گیا تھا، کیوں کہ وہ اس آخرالذکر کتاب کے دیباچے میں اس طرح لکھتا ہے جیسے چیز کا مسلمان“ (”خطبات گارس ان دنیا“، حصہ اول، کراچی: امگن ترقی اردو پاکستان، ۱۹۷۹ء، صفحات ۱۰۲ - ۱۰۳)

سید محمد بنی-اے (عثمانیہ) نے گارس ان دنیا پر انحصار کرتے ہوئے لکھ دیا ہے: ”اس بیان میں شک و شہر کی گنجائش نہیں، بینی زرائن جہاں کا ترجمہ تبیہ الغافلین موجود ہے جس سے یہ بیان بالکل مصدقہ ہو جاتا ہے“ (”ارباب شر اردو“، حوالہ مذکورہ، ص ۲۳۷)، تاہم سید محمد حنفی نقوی اور بعض دوسراے اہل علم بینی زرائن جہاں کے مسلمان ہونے کی تائید نہیں کرتے، بلکہ تردید کرتے ہیں۔ دیکھیے: سمع اللہ، ”انیسویں صدی میں اردو کے تصنیفی ادارے“، حوالہ مذکورہ، صفحات ۱۷۱ - ۱۷۲

۲۶ - سید محمد بنی-اے (عثمانیہ) نے ”تبیہ الغافلین“ کے ترجمے کے حوالے سے لکھا ہے:

آج کل تبیہ الغافلین کے جو مطبوعہ نہیں ملتے ہیں، وہ یقیناً بینی زرائن کے ترجمہ میں صرف ۲۰ ابواب ہیں اور موجودہ نسخوں میں ۲۵ ابواب پائے جاتے ہیں۔ مطبوعہ ترجمہ سید محمود، محمد طیب، امین الدین اور محمد تقیٰ کی تحدہ مساعی کا نتیجہ ہے۔ ان لوگوں نے مولوی عبدالعزیز اور مولوی امیر الدین کی تصحیح سے یہ ترجمہ مرتب کیا ہے۔ اس میں کہیں بھی بینی زرائن کے ترجمہ کرنے کا ذکر نہیں، البتہ یہ فقرہ موجود ہے ”اس کتاب کا نام تبیہ الغافلین ہے اور احوال اس کتاب کا یوں ہے کہ پہلے کسی شخص نے اس کو جس میں ۲۰ باب تھے، فارسی سے ہندی زبان میں ترجمہ کیا تھا، لیکن اکثر الفاظ اس کے بے محاورہ اور نادرست اور آیتیں اور حدیثیں غلط تھیں“۔ معلوم ہوتا ہے کہ جس ہندی ترجمہ کی طرف اشارہ کیا گیا ہے، وہ بینی زرائن ہی کا ہے آیتوں اور حدیثیوں سے [کذ، میں] غلطیاں رہ جانے سے بھی اس خیال کی تائید ہوتی ہے، نیز اس ترجمہ کو ہندی میں بتانا بھی یہ امر ثابت کرتا ہے کہ اس سے مراد انہی کا ترجمہ ہے، کیوں کہ فورٹ ولیم کالج کے اہل قلم اور اس زمانہ کے اکثر مصنفوں کی کتابوں میں اردو کو جگہ جگہ ہندی کے نام سے یاد کیا گیا ہے، اور کہیں بھی اردو کا لفظ نہیں لکھا گیا، علاوہ ازیں بینی زرائن ہی کا ترجمہ ۲۰ ابواب پر مشتمل ہے (ص ۲۲۲)۔